


<<شەپقەت-ھەمشىرىسى—رىزۋانگۈل>>گە بېغىشلانغان نەسەرلەر ئۈستىدە ئىزدىنىش

سەلىمە ئا.كامال

2022-يىلى 13-يانۋار كۈنى <<مىللىي ئارمىيە>>مىزنىڭ جەڭچىسى، باتۇر <<شەپقەت-ھەمشىرىسى>> رىزۋانگۈلنىڭ قۇربان بولغىنىغا توپتوغرا 77 يىل تولغان كۈندۈر. ئۇنىڭ پاك قېنى تۆكۈلگەن نەشۇزىمىنىغا ئالتۇندىن ھەيكەل قاتتۇرۇش ئارزۇيىمىز بىر كۈنى چوقۇم ئورۇنلانغۇسى!
بۇ ماقالە—2014-يىلى ئىستانبۇلدا ئېچىلغان <<دۇنيادىكى تۆھپىكار ئاياللار-خەلقئارا ئىلمىي مۇھاكىمە يىغىنى>>دا ئوقۇلغان. يېڭى مەزمۇنلارنى قوشۇپ كېڭەيتتىم!



توزۇماس گۈل

قادىر ھەسەنوف

خەۋەر كەلدى گويىا بىر ، نىل بەختنى ياد ئېتىپ ، ئۇنتۇلسۇنمۇ ھېچقاچان ،

سۇلدى دېگەن قىزىلگۈل . دۈشمەنلەرنى قىلىپ كۈل . ئۇنتۇلمايدۇ رىزۋانگۈل .

ۋەتەن ئۈچۈن جان پىدا ، باش نەغمىدى دۈشمەنگە ، ئۇ بىر توزۇماي ئېچىلىپ ،

نەمەسىدى رىزۋانگۈل . ئۇيغۇر قىزى رىزۋانگۈل . تۇرغان نەسلى قىزىلگۈل .

ئاسىيا قىتئەسىنىڭ كىندىكىدە شۇنداق بىر زىمىن بار. يەر ئاستىدا نېفىت دېڭىزى داۋالغۇيدۇ. يەر ئۈستىدە تارىم ، ئىلى ، زەرەپشان ، قاش ، قايدۇ... دەريالىرى ؛ بۇغدا ، سايرام ، قاناس ، لوپنۇر كۆللىرى ئۆركەشلەيدۇ .

دەريالار بۇغدايلىقلارنى ، كېۋەزلىكلەرنى ، جەننەتتەك باغلارنى سۇغا قاندۇرسا ، يۇرۇڭقاش دەرياسىدا تىنىپ ياتقان قىممەتلىك قاشتاش بايلىقى دۇنيانى تاڭ قالدۇرىدۇ. ئالتاي تاغلىرى ياقۇت كانى بولسا ، تەڭرىتاغنىڭ ئېتەكلىرىدە ئوران ، ئالتۇن ، كۆمۈر ، كۆكتاش... ساناپ تۈگىتەلمىدىم . بىر ماتېرىيالدىن تەڭرىتاغنىڭ ھەر گېكتاردىكى قارىغايىنىڭ زىچلىغى 320 كوپمېتىر ، فىنلاندىيە ، شىۋېتسىيە تاغلىرىدىكى قارىغايىنىڭ ھەر گېكتاردىكى زىچلىغى 300 كوپمېتىر ، چوڭ ھىنگان تاغلىرىدىكى قارىغايىنىڭ ھەر گېكتاردىكى زىچلىغى بولسا 200 كوپمېتىرئىكەنلىكىنى ئوقىغان ئىدىم . شۇنچە باي ، شۇنچە گۈزەل ، شۇنچە كەڭ بۇ زىمىن مانجۇ باسقۇنچىلىرىنىڭ بۇلاڭ-تالاڭ قىلىدىغان بايلىق كانغا ئايلانغان نەشۇ زۇلمەتلىك يىللار ، يەنى ، 1762 — يىلى مانجۇغا قارشى تىغ كۆتەرگەن جاھانگىر خوجانىڭ كاللىسى كېسىلگەندە ، ساۋۇت-دۇبۇلغا كىيىپ ، قوماندانسىز قالغان قوشۇننى يېتەكلەپ قولغا قىلىپ ئالغان ، دۈشمەن بىلەن جەڭ قىلغان ئۇيغۇرنىڭ باتۇر قىزى — مەمۇرە ئەزىزەم خېنىم (1) ئىدى .

ئارىدىن توپتوغرا 182 يىل ئۆتكەندىن كېيىن ، ياۋروپا دۆلەتلىرىدىكى قىز-يىگىتلەر 2-دۇنيا ئۇرۇشى جەڭ مەيدانلىرىدا باسقۇنچىلار بىلەن مۇرەسسەسىز جەڭ قىلىۋاتقاندا ، ۋەتەننىمىزدىمۇ گومىنداڭچى خىتاي باسقۇنچىلارغا قارشى ئۇرۇش بولۇۋاتاتتى . مىللىتى ، تايپانچا ، بومبا ، كالتەك-توقماق ، لوم تۆمۈر كۆتەرگەن ئەركەكلەر ئارىسىدا ئۇلاردىن ئارتۇق بىر قورالنى ، يەنى ، لىق دورا ، داكا-بېنت قاچىلانغان سېستىرالار سومكىسىنى كۆتەرگەن قىزلار -- رىزۋانگۈل ھاشىم ، رۇشەنگۈل شاۋكەت ، ئايشەگۈل ، ھەجەر ، رىزۋان ئايۇپ ، نىنا (رۇس) ، رەبىھانە ، پاتىمە (تۇڭگان) ، رۇسە (رۇس) ، رىزۋان ناسىر ، ئاقسۇ فرونتىدا تۇخان ، ئايشەمخان... ۋە ئىسمى ئۇنتۇلغان نۇرغۇن ئوت يۈرەك جەڭچى قىزلار ، ھەتتا ، قىز بالا ئىكەنلىكىنى يوشۇرۇپ ، ئەركەكچە كىيىنىپ ، ئالدىنقى سەپتە جەڭ قىلغان سانىيەدەك (بۇرپال ۋەقەنى دوستۇم گۈلنارنىڭ گېنېرال ئاتىسى - ئەزىزوپ قاسىم ئاتىمىز سۆزلەپ بەرگەن .) قىزلارمۇ بار ئىدى . بۇ قىزلارنىڭ چوڭلىرى يىگىرمە ياش ئەتراپىدا ، كىچىكلىرى ئون ئالتە ياشتا ئىدى .

بۇ ماقالىدا <<شەپقەت - ھەمىشەسى>> نامى بىلەن تارىخىمىزدا ئۆچمەس نۇر بولۇپ چاقنىغان ، <<ئون

گۈلنىڭ بىرى ئېچىلماي تۇرۇغان <<ياش غۇنچە—رىزۋانگۈل ھاشىمىنىڭ ھاياتى، خاراكتېر ئالاھىدىلىكى بىلەن، باتۇرغا بېغىشلاپ، ئۈزۈلمەي ئىجاد قىلىنىۋاتقان كۆپ خىل ژانىردىكى ئەسەرلەربىلەن تونۇشىمىز. گەپنى زامانىمىز رىزۋانگۈللىرىنىڭ قەھرىمانىمىز رىزۋانگۈلنى قەلب تۈرىدە ئىززەتلەپ ساقلاۋاتقانلىقىدىن بىر ئىسپات كۆرسىتىش بىلەن باشلاي:

رىزۋانگۈلنىڭ سۈرىتىگە قاراپ

چىمەنگۈل ئاۋۇت

رىزۋانگۈل! ئوت يۈرەكسەن لاۋۇلداپ يانغان ،

ماڭا ئوخشاش كۆيۈشلىرىڭ بار .

مەن تېخى ياشاۋاتمەن ،

سېنىڭ كۈلۈپ ئۆلۈشلىرىڭ بار .

رىزۋانگۈل!

سەن قان كەچكەن ،

مەن ھايات قىسمەتلىرىنى كېچىۋاتمەن .

سەن تۇغ تۇتقان ،

مەن بوغۇزۇمدىكى يىغىنى يۇتۇۋاتمەن .

رىزۋانگۈل!

سەن قىلچ كۆتەرگەن يىگىتنىڭ يارىسىنى

داكا بىلەن تاڭغان .

مەنچۇ؟ سۆيگەن يىگىتمىنىڭ پۇتىدىكى يارىنى ،

بېشىمدىكى كۆك ياغلىغىم بىلەن تاڭغان!

سەن ئەلنىڭ قەھرىمانى ، مەن تۇرمۇشنىڭ ...

سېنىڭ ئىسمىڭ رىزۋانگۈل ،

مېنىڭ ئىسمىم چىمەنگۈل .

ئالغىنىڭنى ئاچ ، يۈزۈمنى ياقاي .

پەلەك چەرخىدىن يۇلتۇزدەك ئاقاي.

ئەزىزىم، كەچۈرگىن!

مەندىن چىدام كۈتمىگىن بىردەم،

يىغلاپ تۇرۇپ يىقىلدىم. قانلىرىڭغا

قىزىل گۈل بوپ قېتىلدىم...

سەن دەسسەگەن توپىدا تۇز بار،

يوللىرىڭدا تىكەن ھەم ئىز بار.

يەنە تاڭ ئاتتى...

ئانىمىز نان ياققان تونۇرغا ئوخشاش،

كۆيەلەرمۇ بۈگۈنكى قۇياش؟!؟

بىلىكىڭگە ئېسىلىپ ئورنۇمدىن تۇردۇم.

بى قارۋۇلۇقۇمغا ئۆزۈمنى مىڭ كاچات ئۇردۇم.

چۇل-چۇل بولدى پىغانىم،

لەيلەپ چۈشتى رومالىم.

ئالقىنىڭنى ئاچ! بارماقلىرىڭغا سۆيىمەن.

قىلىچ تۇتقان قول بۇ، دەپ،

بۇلبۇلگويادەك كۈلمەن... (2)

بۇ شېئىر شائىرە چىمەنگۈلنىڭ جەڭچى رىزۋانگۈلنى سېغىنىشى، ئۇنىڭ ئورۇندالمىغان ئارمانلىرى ئۈچۈن كۆتەرگەن ھەسرەتلىك چۇقاندۇر.

سېنىڭ ناخشاڭ

راھىلە كامال

قۇياش مېنى ئۇنۇتتىمىكىن ؟
قولۇم سوغۇق ، يۈرىكىم سوغۇق .
قىيىنلىمەن بولدۇم پەرىشان ،
ئاھ ! دېيىشكە ئۇنلىرىم بوغۇق .
لېكىن بىرسۆز ئەسلىسەم سېنى ،
كۆڭلۈم تېڭى چىرايلىق ، يورۇق .
سېنى چاقىرسام گۈللەر ئەگدى باش ،
كۆكمۇ ھەسرەتتە تۆكتى قارا ياش .
سەن كەزگەن تۇپراق ، جەڭگاھلار ئارا ،
بىر ناخشاڭ قالدى ، ئىسمى بېغىشلاش !
ناخشاڭدا قوي كۆزۈڭ ھەسرەتلىك ئىدى ،
ئەمما ، تىلىكىڭ نۇسرەتلىك ئىدى .
مۇھەببەت سەن ئۈچۈن تېخى سىر ئىدى ،
ۋىجدانىڭ ، ئەقىدەڭ قىممەتلىك ئىدى .
يەر بېغىرلاپ كېتىۋاتقىنىڭدا ،
غۇنچە ئىدىڭ تۇپراقتىن ئۇنگەن .
كۆزۈڭ ئوچۇق بېقىۋاتقىنىڭدا ،
ۋىسال ئىدىڭ پىراقتىن چۈشكەن .
يىگانە ئىدىڭ سەنەملەر ئارا ،
نېمىگە تېگىشىلدى بەرنالىقىڭ ؟
ياقىلار بېتەك ، ئاقلىرى قارا ،

ئاسمانسىز قالدى ئەنقالقىڭ .
ئۆزۈمنى ئالدىم سېنىڭ دالداڭغا ،
كۆزۈمنى تىكتىم قارا ئاسمانغا .
يۈزۈمنى ياقتىم قىزىل تۇپراققا ،
ناخشاڭنى يازدىم چەكسىز ئارماندا .
ئىسسىق قېنىڭدىن ئۈندى قىزىلگۈل ،
شۇ گۈلنىڭ ئىسمى ---سەندۇر رىزۋانگۈل !

رىزۋانگۈلنىڭ سۈرىتىگە قاراپ

ساجىدە سۇلايمان

تۇرار قولۇڭدا نۇر چېچىپ خەنجەر ،
مېنىڭ قولۇمغا خېنە يېقىلغان .
دۇبۇلغا كىيگەن جەسۇر قامتىڭ ،
يىپەك كۆيىنىكىم چەكمەكتە پىغان .
سۈرىتىڭگە قاراپ بۇ دەقىق ،
يوقالدىم دۇنيادىن ئۆچتى ئىزىم .
پارلاپ تۇرسەن كۆكتە قۇياشتەك ،
قانداق كېتەرمەن ئىزىم ، شۇ پېتىم ...!

رىزۋانگۈل

دىلبەر قەييۇم

مۇقەددەس تارىخنى ۋاراقلاپ كۆرسەك ،
باتۇرلۇق بابىدا ئاياللارمۇ بار .
شۇ ئايال زاتىدىن بولغاچقا مەنمۇ ،
سېزىمەن ئۆزۈمنى چەكسىز بەختىيار .

شاھ ھاجى بېغدا تۇرغان سەپ ئىچرە ،
بار ئىدى بىرمۇنچە شەپقەت-ھەمشىرە .
بۈركۈتتەك كۆزىنى تىكىپ جەڭگاھقا ،
تۇراتتى رىزۋانگۈل كۈتۈپ ۋەزىپە .

سەبى يۈزىنى بويلاپ ئاققان قان ،
سىرغىدى تامچىلاپ ئانا تۇپراققا .
ئۆتسىمۇ قانچە يىللار-ئەسىرلەر ،
ياشايدۇ ئەل بىلەن باتۇر رىزۋانگۈل .
پاك بولغاچ شېھىدنىڭ قېنى بى گۇمان ،
تەلپۈنۈپ ئالدىدا ياتقان ياپراققا .
ئۇنىڭ ماكانى — جەننەتۈل رىزۋان (3)

رىزۋانگۈلنىڭ قىسقا ، جەڭگاھ ھاياتى

رىزۋانگۈل ھاشىم قىزى — 1925-يىلى قازاقىستاننىڭ ئالماتا ئوبلاستى چېلەك رايونىدا تېرە-يۇڭ سودىگىرى ئائىلىسىدە تۇغۇلغان . 7 ياشقا كىرگەندە ئاتا-ئانىسى بىلەن غۇلجا شەھىرىگە كۆچۈپ كەلگەن . باشلانغۇچ ۋە ئوتتۇرا مەكتەپنى <<شەرق مەكتەپ>> ۋە <<ئۈمىد مەكتەپ>> لەردە ئوقىغان . 1942-يىلدىن 1943-يىلى 4-ئايغىچە ئۈرۈمچى <<قىزلار مەكتىپى>> نىڭ بوغالتىرلىق كەسپىدە ئوقىغان . قايتىپ كېلىپ ، ئىلى پوچتا-تېلېگراف ئىدا-رىسىغا خىزمەتكە قوبۇللانغان . (4)

رىزۋانگۈل ياشلىقنىڭ بوسۇغىسىدىكى ھاياتىنى ياشاۋاتقان ئەشۇ يىللار-ياڭ ، جېڭ ۋە شېڭ شىسەيلەرنىڭ زۇلمىدا تاشقى دۇنيا بىلەن ئالاقە ئۈزۈۋېتىلگەن خەلق بېكىنمە قالدۇرۇلغان ئۇزاق يىللارنىڭ داۋامى ئىدى .

دەل شۇ يىللاردا نە سوۋېت-گېرمان ئۇرۇشى پارتلىدى . تېز كېڭىيىپ ، 2-دۇنيا دۇنيا ئۇرۇشىغا ئايلاندى . رۇس ، پولەك ، فرانسوز ، گېرمان ، ياپون ، ئېنگىلىس قىزلار ۋە تىننىنى قوغداش ئۈچۈن جەڭ مەيدانىغا ئەركەكلەر بىلەن ئۇرۇشقا ئاتلانغان ئەشۇ كۈنلەردە شەرقىي تۈركىستانلىق قىز-ئاياللارمۇ ئەركەكلەر بىلەن زۇلۇمغا ، زالىمغا قارشى ئازاتلىق ئۈچۈن ئالدىنقى سەپكە ئاتلاندى . ئۇلار گاھ مىللىتى ئېتىپ ، دۈشمەننى ئۆلتۈرسە ، گاھ يارىدارلارنى مۆلدۈردەك يېغىۋاتقان ئوق ئاستىدىن ھاپاش قىلىپ ، كۈچى يەتمەسە سۆرەپ دالدىغا يۆتكەپ قۇتقازدى .

ئىلىدا كۆتۈرۈلگەن گومىنداڭ باسقۇنچىلىرىغا قارشى ئۇرۇش 1944-يىلى 11-ئايدا غەلبە قىلىپ ، غۇلجا شەھىرىگە ئۇرۇش ئوتى تۇتاشقاندا ، رىزۋانگۈل خىزمىتىدىن ئىستىپا بېرىپ (5) <<شەرقىي تۈركىستان جۇمھۇرىيىتى>> قۇرۇلغان كۈنى پىدايىلار سېپىگە قوشۇلغان . قىسقا مۇددەتلىك <<سېستىرالار تەربىيەلەش كۇرسى>> دا تەربىيەلەنگەن ، قولىغا مىللىتى ئېلىپ ، مۇرىسىگە سانتاركا سومكىسىنى ئېسىپ ، گومىنداڭنىڭ

غۇلجا شەھرىدىكى ئاساسىي كۈچى جايلاشقان ھەرەمباغنى ئازات قىلىش جېڭىگە ئاتلانغان. 85 كۈن داۋاملاشقان قاتتىق جەڭدە تېخى مۇنتىزىم ئارمىيە بولۇپ تەشكىللەنمىگەن پارتىزان پىدايلارنىڭ قولىدىكى قوراللار ئاساسەن دۈشمەندىن تارتىۋالغان قوراللار ئىدى. ئېتىزىدىن كەلگەن يىگىتلەرگە تەمەن-گۈرچەك-ئارا، كانلاردىن كەلگەن يىگىتلەر لوم تۆمۈرلەرنى كۆتىرىشكەن ئىدى.

1944 – يىلى 11 - ئاينىڭ 13 - كۈنى ئىدى. رىزۋانگۈل ھەرەمباغدىكى دۈشمەننىڭ ئۈچبۇلۇڭ شەكلىدە جايلاشتۇرغان ئۈچ پوتەيدىن تەڭلا ئوق يامغۇرى يېغىۋاتقان (6) شاھ ھاجىنىڭ يېغىدىكى ئۇرۇشتا ئۇدا ئۈچ يارىدارنى قۇتقۇزغان. تۆتىنچى يارىدار چوڭ ئاخۇن ئۆزىنىڭ قۇتقۇزۇلۇش جەريانىنى مۇنداق ئەسلەيدۇ:
- ھەرەمباغ سوقۇشىدا سېپىلغا يېقىنلىشىپ، گراناتنى ئاتاي، دەپ تۇرۇشۇمغا ئوق تېگىپ يىقىلدىم. ئور-
نۇمدىن تۇرۇشۇمغا رىزۋانگۈل يېتىپ كېلىپ:

-- سىزگە ئوق تەگدى. مىدىرلىماڭ، - دېدى ۋە قولىنى بوينۇمغا سالدى. شۇ چاغدا بۇرۇتلۇق بىرى كېلىپ مېنى يۆتكىمەكچى بولدى. رىزۋانگۈل قەتئى ھالدا ئۇنىڭغا:

-- سىز ئالدىنقى سەپتىن چېكىنمەڭ! ئۆزۈم يۆتكەپ كېتەلەيمەن! - دېدى - دە، مېنى يۆلەپ ئۆمىلدى.

مەن ئاغرىققا چىدىماي ئىنجىقلاۋەتتىم. رىزۋانگۈل ئۇنلۇك ئاۋازدا:

-- غەيرەت قىلىڭ، بەرداش بولۇڭ. ساقىيىپ كېتىسىز، - دېدى.

مەن ئۇنىڭ كىيىمىنىڭ مېنىڭ قېنىمدا بويالغانلىغىنى كۆردۈم. مېنى دوختۇرخانىغا ئېلىپ ماڭغىنىنى تۇيدۇم.

رىزۋانگۈل قۇربان بولغان نەق مەيدان توغرىسىدا ئىككى خىل ئۇچۇر بار:

بىرىنچى. يەنە بىر يارىدارنى - غۇلجا قارادۆڭ مەھەللىلىك قادىرنى ئوق يامغۇرىدىن قۇتقۇزۇپ چىقىۋاتقاندا قىزىنىڭ بېشىغا ئوق تەگكەن.

-- رىزۋانگۈل، ئاھ! رىزۋانگۈل، سەن ئۆلگىچە مەن ئۆلسەم بولمامدۇ! - دەپ نالە قىلغانىدى قادىر.

ئىككىنچى. رىزۋانگۈل سوۋېتتىن كەلگەن يەرگە ئىلىك ياش كوماندىرىسەيدى تۇرسۇننىڭ 20 نەچچە كىشىلىك

قەيسەرلەر گۇرۇپپىسىدا ئىكەن. گۇرۇپپا دۈشمەننىڭ سىرتقى يوشۇرۇن ئىستېھكامىغا دۇچ كېلىپ، قاتتىق ئېلىشىپ، ئىستېھكامنى پاچاقلاندا سەيدى تۇرسۇن ئېغىر يارىلىنىدۇ. شۇ چاغدا رىزۋانگۈل ئوقتەك ئېتىلىپ بېرىپ سەيدى تۇرسۇننى ھاپاشلاپ مېڭىشىغا دۈشمەن ئوت كۈچىنى ئۇلارغا قارىتىدۇ. ئالغا مېڭىش ئىمكانى بولمىغانلىقتىن، رىزۋانگۈل بىرتەرەپتىن كاماندىرنىڭ ئاپتوماتىدا دۈشمەنگە ئوق ئېتىپ، يەنە بىر تەرەپتىن ئۇنى دالدىغا سۆرەيدىكەن. شۇ ئاندا يەنە بىر يوشۇرۇن ئىستېھكامدىن ئېتىلغان ئوقلار رىزۋانگۈلنىڭ ئەجەل يېرىگە تېگىپ قۇربان بولىدىكەن. سېستىرا ھەجەر يارىداردىن ئىككىنى قۇتقۇزۇپ دالدىغا ئەكىلىپ قويۇپ، ئۈچىنچى يارىدار تەرەپكە ماڭغاندا ئېغىر يارىلىنىپ، قۇربان بولغان ئىكەن. (7)

رىزۋانگۈل قۇربان بولغانغا قەدەر ئىككى ئاي جەڭ مەيدانىدا پەرىشتەدەك تالاي جەڭچىلەرنى قۇتقۇزغان. ئۇنىڭ بىلەن ئەشۇ جەڭدە سېسترا قىزلاردىن رەيھانە، شەۋقىيە، رازىيە، نىنا، رۇسە، زىننەت... قاتارلىق 13 قىز بىللە ئىدى. ھەجەربىلەن رىزۋانگۈل بىر كۈندە قۇربان بولغان. نامىزى بىللە چۈشۈرۈلگەن. قولمىزدا: ھەجەر-ئۈچدەرۋازا مەھەللىسىدىكى تۇخۇمچىنىڭ قىزى ئىدى، دېگەندىن باشقا ماتېرىيال يوق. تولىمۇ ئەپسۇس! يەنە بىر باتۇر قىزىمىزنى- رىزۋانگۈلنىڭ سەپىدىشى ھەجەرنى مەڭگۈ ياد ئېتىمىز، ئۇنۇتمايمىز!

ھەرەمباغ ئازات قىلىنغاندىن كېيىن <<شەرقىي تۈركىستان جۇمھۇرىيىتى>> نىڭ ئۇرۇشقا قوماندانلىق قىلىش باش شىتابى غۇلجا شەھرىدە تەنتەنىلىك چوڭ يىغىن ئېچىپ، ھەرەمباغ سوقۇشى باتۇرلىرىغا شەرەپ مېدالى تارقىتىپ. رىزۋانگۈلگە 17-نومۇرلۇق <<باھادىرلىق مېدالى>> بېرىلگەن. رىزۋانگۈلنىڭ ئاتىسى ھاشىم شەرەپ سەھنىسىگە تەكلىپ قىلىنغان. كۆزلىرىدىن يامغۇردەك ياش تۆكۈپ سەھنىگە چىققان ئاتا كۆكرىكىگە مېدال تاقالغان.

يەر شارى تەتۈر چۆرگىلىمەيدۇ!

-يەر شارى تەتۈر چۆرگىلىمەيدۇ. تۈن ھەرقانچە قاراڭغۇ بولسىمۇ، كۈن ھامان چىقىدۇ، - دەپ غۇدۇرايتتى رىزۋانگۈل بەزىدە ئەتراپىغا قارىمايلا. (8)

مانا بۇ <<ئۇرۇمچى قىزلار مەكتىپى>> دە ئوقۇۋاتقان رىزۋانگۈلنىڭ سىياسى مەيدانى. ئۇنىڭ ناھايىتى ياش تۇرۇپلا ئەركىنلىك، ھوقۇقسىزلىقنىڭ ئىنساننىڭ ئىنساندەك ياشاش-ياشىيالماسلىقىدىكى نېگىزلىك مەسىلە ئىكەنلىكىنى چۈشەنگەنلىكىدۇر. دەل—ئۆزى ئۇلۇغ بىلگەن بۇ ئىدىئالوگىيە ئۈچۈن ياش جېنىنى تەقدىم قىلالىشىدىكى مەنئىي كۈچتۇر.

رىزۋانگۈل كىچىكىدىنلا شوق، تېتىك، ھازىر جاۋاپ، ئەركىن مەجەزلىك قىز ئىدى. غۇلجىنىڭ ئاساسىي ئاھا-

لىسى بالىلىرىنى پەننى مەكتەپلەردە ئوقۇتۇۋاتقان، روس مائارىپى ئەندىزىسى <<ئۈمىد مەكتەپ>>، <<ئىلى پىداگوگىكا ئىنستىتۇتى>>، <<روس گېمنازىيەسى>>... قاتارلىق مەكتەپلەردە ئومۇملاشقان، ئەمما، يەنە

بىرقىسىم ئاھالە ئوغۇللىرىنى خانىقالارنىڭ تەربىيەسىگە تاپشۇرسا، <<قىزبالا تالانىڭ ئادىمى. يېشىغا

يەتكەندە ئائىلە قۇرۇپ، بالىسىنى ياخشى باقسىلا بولىدى>> دەيدىغانلارمۇ بار ئىدى. رىزۋانگۈل بولسا،

ئوتتۇرا مەكتەپتە چېغدا قىزلار ۋالىبۇل كاماندىسىنى تەشكىللەپ، ئوغۇللار كاماندىسى بىلەن مۇسابىقىگە

چۈشكەن. تىرىشچانلىرىدىن ۋالىبۇل قاندىلىرىنى سوراپ ئۆگەنگەن. ئۆزى ئاساسىي پاسچى ھەم ھۇجۇمچى

ئىدى. 50-100-200 مېتىرلىق قىسقا ئارىلىققا يۈگرەش مۇسابىقىلىرىدە سۈرئىتى ئالاھىدە تېز بولۇپ، 1-لىكىنى

قولدىن بەرمەيتتى... رىزۋانگۈلنىڭ ياخشى سپورتچى بولۇپلا قالماي، ياخشى ئارتىستكا ئىكەنلىكىنى بىلىپ،

ھۆرمىتىم تېخىمۇ ئاشتى. (9) ئۇ تېخى كانكىي ۋە لىزا تېيىلىش تەنھەرىكەتچىسى ئىدى. ئۇ يەنە ئەينى زاماندىكى

ئۇيغۇر قىزلىرىنىڭ كىيىنىش ئىسلاھاتچىسى ئىدى. رىزۋانگۈل ياز كۈنلىرى قىسقا يەڭلىك ئاق ياكى ھاۋارەك

كوقتا، قارا كۆك ياكى ماشرەك يوپىكا. ئەترەڭلىك ناسكى بىلەن ئارا پاشىلىق تولى كىيىدۇ. بەزىدە چىمەن

دوپيا كىيۋالدى. دوپيا ئۇنىڭ ئوغۇل بالدەك ياستىۋالغان چېچىغا بەك يارىشىدۇ. كۈز-ئەتىيازدا پاشنىلىق خروم ئۆتۈك ياكى ئۇزۇن قونجىلىق بەتنىكە، قارا كۆك رەڭلىك شارابارا ئىستان، بېشىغا زەڭگەر يۇڭ باشنىك كىيىدۇ. رىزۋانگۈلنىڭ كىيىنىش ئۇسلۇبى يېڭىلىق تەرەپدارلىرىنىڭ دىققىتىنى قوزغىغان، باشقا قىزلارمۇ ئۇنى دوراپ كىيىنىشكە باشلىغان ئىدى... (10)

ئۇرۇمچىگە ئوقۇشقا بارغاندىن كېيىن، سىياسىي كۆز قارىشىنى دادىل، ئەركىن ئىپادىلىشى — دەل ئۇنىڭ ئەشۇ كىچىكىدىنلا يېتىلگەن، باشقىلاردىن ئالاھىدە پەرقلىنىدىغان كۈچلۈك خاراكتېرىنىڭ پارتلىشىدۇ. قەھرىمانىمىز رىزۋانگۈلنىڭ باتۇر-قەيسەرلىكى، ئالاھىدە مەجەز-خاراكتېرى ھەققىدە ئوچىرىك، رومان، ئەسلىمە، داستان شېئىرلار كۆپ يېزىلدى. تۆۋەندە بىرقىسىمنى تونۇشتۇرىمەن.

X X X

ئەينى چاغدىكى گومىنداڭچىلار ئىلى ئىنقىلاپچىلىرىنى <<ئالتە ئوغرىلار>> دەپ كەمسىتىپ ئات قويغان بولسا، بۈگۈن ھۆكۈمەت كونتروللىقىدىكى تەزكىرە ئىدارىلىرىدا رەتلىنىپ، نەشرىياتلاردا ئېلان قىلىنىۋاتقان يازمىلاردا: <<ئۈچ ۋىلايەت ئىنقىلاۋى>> دەپ كىچىكلىتىدۇ، يەنە تېخى كەمبەغەللەر قوزغىغان ئىستىخىيە-لىك كۆتۈرۈلۈش ئىدى، 1952 يىلى گۇڭچەنداڭنىڭ رەھبەرلىكىدە يەر ئىسلاھاتى يۈرگۈزۈلۈپ، كەمبەغەللەر ھۆر بولدى، توق تۇرمۇشقا ئېرىشتى... دەيدۇ.

پاكت شۇنداقمۇ؟ سودىگەر ئائىلىدە تۇغۇلغان، غۇلجىدا <<ئۈمىد مەكتەپ>> نى، ئۇرۇمچىدە بۇغالتىرلىق كەسپىنى پۈتتۈرۈپ، بانكىغا خىزمەتكە چۈشكەن. مۇقىم مائاشلىق، ۋېلىسپىتىنى قۇيۇندەك تېز مىنىپ، ئىشقا كېلىدىغان رىزۋانگۈل نامراتىمىدى؟ روشەنگۈلچۇ؟ (مۇشۇ توپلامدىكى <<جەڭگاھتىكى پەرىشتە — روشەنگۈل>> گە قاراڭ).

رىزۋانگۈل ھاياتىنى ئاتىغان ئىنقىلاپ-نامراتلارنىڭ توپىلىكى ئەمەس، ئومۇم خەلققە دۈشمەننى ئاناۋەتەندىن سۈرۈپ چىقىرىپ، ئۆز دۆلىتىدە ئازات ياشاشتىن ئىبارەت پىشىپ يېتىلگەن ئاڭنىڭ يېتەكلىشىدىن پارتلىغان ئىنقىلاپ ئىدى.

رىزۋانگۈل — خەلقىمىز سىزنى مەڭگۈ ئۇنۇتمايدۇ!

رىزۋانگۈلنىڭ ئىككى پارچە سۈرىتى بىزگە تەۋەرىرۈك. ئەپسۇسكى، ئۇنىڭ قەبرىسى ئىز-دېرەكسىز قالدى. بۇ توغرىدا مۇزەپپەر ئابدۇللايېۋ مۇنداق يازىدۇ: <<...بۇ ئىشقا ئارىلاشقانلارنىڭ كۆپۈنچىسى چەتئەلگە چىقىپ كەتكەن. مەھەللىسىدە قېپقالغانلار ئۇلارنىڭ ئەۋلادى بولۇشى مۇمكىن. رىزۋانگۈلنىڭ يېقىن دوستلىرى رىزۋان ناسىر، سەلىمەلەر ئاتىلىرىدىن: رىزۋانگۈل <<خەلپەم بۇزۇقۇر>> مازارلىقىغا دەپنە قىلىنغان، دەپ ئاڭلىغانلىقىنى ئېيتىشىدۇ. بۇنىڭغا ئىشىنىشكە بولىدۇ. (11)

كېيىن بۇ مازارنى تەنتەربىيە مەيدانىغا ئۆزگەرتكەندە ، رىزۋانگۈلنىڭ جەسەت سۈڭىكىنى دۆڭمەھەللە قەبرىستانلىقىغا(12) يۆتكەن ، دېگۈچلەر بار . غۇلجا شەھەر 11- رايونىنىڭ كۈن چىقىش تەرىپىدىكى <<ئالتۇنلۇق مازار>>دا(13) دېگۈچلەرمۇ بار .

ھاياتى ئوتتەك قىزغىن سۆيىدىغان ، كېچە ئاخىرلىشىپ ، قۇياشنىڭ پارلايدىغانلىقىغا شەكسىز ئىشەنگەن ، ئەشۇ ئۇلۇغ ئەقىدىسى بىلەن ۋەتەنگە ياش جېنىنى تەقدىم قىلغان ياش يوپۇرماق ، تېخى لەۋ يارمىغان غۇنچە قىزىلگۈلۈمىز—رىزۋانگۈلنى 77 يىلدىن بۇيان سېغىنىۋاتىمىز . ياد ئېتىۋاتىمىز .

باتۇر رىزۋانگۈل — بىزمۇ سىزدەك قۇياشنىڭ ھامان پارلىشىغا ئىشىنىمىز !

باتۇر رىزۋانگۈل - ئەۋلادلىرىڭىز گۈل قويۇپ يوقلايدىغان قەبرىڭىزنى تاپالمىدۇق !

باھادىرىمىز رىزۋانگۈل - 17 — نومۇرلۇق <<باھادىرلىق ئۈچۈن>> مېدالىڭىزنى ساقلىيالمىدۇق . مۇز بېۇملارغا قويالمىدۇق !

سېستىرا رىزۋانگۈل - ساپ قېنىڭىز سىڭىپ كەتكەن ھەرەمباغقا مىس ھەيكىلىڭىزنى تىكلەپ ، مىلتىق بىلەن دورا ساندۇغىنى نازۇك مۇرىڭىزگە ئاسقان جەسۇر قامتىڭىزنى ئەۋلادلىرىمىزغا كۆرسىتەلمىدۇق .

ئەمما ، بىز سىزنى ۋە بارلىق باھادىر جەڭچىلىرىمىزنى ئۇنۇتمىدۇق ، ئۇنۇتمايمىز ! خەلقىمىز سىز ئۈچۈن قەلبىدە ئابدە تىكلدى . ئەۋلادىمىز سىزنى مەڭگۈ سېغىنىدۇ !

قېنى رىزۋانگۈل كۆكسىدىن ئاققان ،

قاشنىڭ سۈيىدەك شوخ ، پاكىزە قان ؟

قېنى شۇ قانلار ، جەڭگىۋار داستان ،

كۆز ياشلىرىمىدىن قاينار بۇلاقلار . (14)

X X X

رىزۋانگۈلگە بېغىشلانغان ئەسەرلەر ، تەتقىقاتلار

1. <<ھەمشىرەم>>--رىزۋانگۈل قۇربان بولۇپ ، سەككىزىنچى كۈنى ئۇنىڭغا بېغىشلانغان تۇنجى شېئىر .

بۇشېئىر 1945-يىلى 2— ئاينىڭ 21-كۈنى شەرقىي تۈركىستان جۇمھۇرىيىتىنىڭ <<ئىلى گېزىتى>>دە

<<ئىناق>> تەخەللۇسىدا ئېلان قىلىنغان . ئاپتورى : قاسىمجان قەمبىرى .

2. ئوچىرىك - <<شېھىد رىزۋانگۈل ھاشىم>> . يۇقۇرقى ساندا ئېلان قىلىنغان . ئاپتورى : م . نورۇزۇف .

3. ئوچېرىك--<<شەپقەت - ھەمشىرەسى رىزۋانگۈل>>. ئاپتورى: زۇنۇن قادىرى.

<<ئىلى گېزىتى>> دە 1948-يىلى ئېلان قىلىنغان. بۇ ئەسەر باشلانغۇچ مەكتەپلەرنىڭ 4-يىللىقى ئۈچۈن تۈزۈلگەن <<ئەدەبىيات ئوقۇشلۇقى>> دەرسلىكىنىڭ 7-قىسىمىغا كىرگۈزۈلگەن. (15)

4. ناخشا تېكىستى—<<رىزۋانگۈل>>. تارىخشۇناس، شائىر قادىر ھەسەنوف يازغان. ئاھاڭغا سېلىنىپ، كەڭ تارقالغان. بۈگۈنگىچە ئېيتىلماقتا، ياڭرىماقتا.

5. ناخشا تېكىستى--<<ئەلنىڭ قىزى رىزۋانگۈل>> ئۆزبېك شائىر تەلئەت ناسىرى يازغان. مۇزىكىسىنى ئۆزى ئىشلىگەن.

6. سىمفونىيە—<<رىزۋانگۈل>>. قازاقىستانلىق مەشھۇر كامپازىتور قۇددۇس غوجاميارۇف قادىر ھەسەنوف يازغان شېئىردىن ئىلھام ئېلىپ ئىشلىگەن سىمفونىيە بولۇپ، 1951-يىلى موسكۋادىكى بالىشوي تىياتىرىدا ئورۇنلىنىپ، زور ئالقىشقا ئېرىشكەن ۋە <<دۆلەت مۇكاپاتى>> ئالغان.

7. داستان- <<رىزۋانگۈل ھايات>>. ئاپتورى: ئاتاقلىق شائىر. يېتۈك ئەدەبىي تەرجىمان رەخم قاسىم.

8. داستان- <<بوۋامنىڭ ھېكايىسى>> ئاپتورى: شائىر تۇرسۇنمەھمەت پەخرىدىن 1982-يىلى يازغان.

9. داستان- <<رىزۋانگۈل>> شائىرە دىلبەر قەييۇم يازغان. 1985-يىلى <<قەشقەر ئەدەبىياتى>>.

10. شېئىر- <<ياشاش كېرەك سىزكە بى>> مۇھەممەتجان راشىدىن رىزۋانگۈل ۋاپاتىنىڭ 60 يىلغا بېغىشلىغان.

11. شېئىر- <<ۋەتەن ئىشىقىدا پەرۋانە>> شائىر: م. يۈسۈپ. رىزۋانگۈل ۋاپاتىنىڭ 60 يىلغا بېغىشلىغان.

12. شېئىر- <<ئۇيغۇرقىزى رىزۋانگۈل>> ئابدۇسالام توختى يازغان. رىزۋانگۈل ۋاپاتىنىڭ 60 يىلغا بېغىشلىغان.

13. شېئىر- <<رىزۋانگۈل>> ئابدۇساتتار ناسىرى يازغان. <<ئىلى دەرياسى ژورنىلى>> 2004-يىلى 5-سان.

14. شېئىر- <<كۆز ياشلىرىمدىن قاينار بۇلاقلار>> شائىر: ئابدۇرېھىم ئۆتكۈرنىڭ شۇ ناملىق شېئىرىدىن ئېلىندى.

15. شېئىر--<<رىزۋانگۈللەر>> شائىر: س. ھاجى يازغان. <<شېئىرىيەت گۈلزارى>> دا ئېلان قىلىنغان.

16. شېئىر- <<رىزۋانگۈل>> شائىر: ئاسىمجان ئوبۇلقاسىم <<ئىلى دەرياسى ژورنىلى>> 2005-يىلى 11-سان.

رىزۋانگۈل نامى بىئولوگىيە ئىلىم دۇنياسىدا ئەبەدىيەلەشتى

بىئولوگىيە ئىلمى ھاشاراتشۇناسلىق ساھەسىدە دۇنياغا تونۇلغان ئالىم، پروفېسسور- تۈرك ئوغلى ئەھمەد ئۆمەر كوچاك بىلەن بىئولوگىيە پەن دوكتورى، ھاشاراتشۇناس- ئۇيغۇرقىزى مۇھەببەت كەمال 2000— يىللىق تەتقىقاتلىرى داۋامىدا كەم ئۇچرايدىغان بىرخىل قىممەتلىك كېپىنەكنى بايقىغان. بۇ گۈزەل كېپىنەككە قەھرىمان رىزۋانگۈلنىڭ نامىنى بېرىپ، باش شىتابى گېرمانىيەدىكى <<خەلقئارا ئىسىملەندۈرۈش كومىتېتى>> غا ئەنگە ئالدۇرغان. (16)

Name - Papilio (Papilio) machaon rizvangul Kocak & Kemal 2000

NAME DETAILS

LIFE SCIENCES IDENTIFIER (LSID)

urn:lsid:organismnames.com:name:1488951 [metadata]

REPORTED TAXONOMIC RANKS

Subspecies

REPORTED TAXONOMIC HIERARCHIES

Animalia (Kingdom)
Arthropoda (Phylum)
Insecta (Class)
Lepidoptera (Order)
Glossata (Suborder)
Heteroneura (Infraorder)
Papilionoidea (Superfamily)
Papilionidae (Family)

REFERENCES

ORIGINAL DESCRIPTION REFERENCE

- Nomenclatural notes on some taxa in the East Asia and the Pacifics (Papilionidae, Lepidoptera). Centre for Entomological Studies Miscellaneous Papers, 71, 11 December 2000: 1-6. [Zoological Record Volume 137]

View reference in:



RECENT PUBLICATIONS

- Nomenclatural notes on some taxa in the East Asia and the Pacifics (Papilionidae, Lepidoptera).

رىزۋانگۈلنىڭ نامى باشقا ژانېرلاردا

1. پوۋېست--<<شەپقەت-ھەمشىرىسى رىزۋانگۈل>>. تۇرسۇن ئىرشىدىن. <<ياش-ئۆسمۈرلەر نەشرىياتى>> 2001-يىلى نەشرى. 2009-يىلى ئىككىنچى نەشرى.
2. ئەسلىمىلەر--<<ئازاتلىق جەڭچىسى-رىزۋانگۈل>> مۇزەپپەر ئابدۇللايېۋ. مىللەتلەر نەشرىياتى. 2010-يىلى. تەرجىمىھال ئۇسلۇبىدا يېزىلغان بۇ كىتابتا رىزۋانگۈلنىڭ پۈتۈن ھاياتى تەپسىلىي يېزىلغان. ماتېرىياللىق قىممىتى يۇقۇرى، ئىشەنچلىك.
3. رېئال ۋەقە- <<ھەرەمباغ ئۇرۇشىنىڭ قىسقىچە ئەھۋالى>>. زاھىر ساۋدانوپ. <<ماناس دەرياسىدىن قايتىش>> 14-7-بەتلەر. ياش-ئۆسمۈرلەر نەشرىياتى <<2010-يىلى 5-نەشرى>>
4. ئەسلىمە- <<مىللىي ئازادلىق ئۇرۇش جەريانىدا مەن ھەقدار بولغان ئىشلار>> ئاپتورى: ھاكىم تۇرسۇن. تەكلىماكان ئۇيغۇر نەشرىياتى. 119-110-بەتلەر.
5. <<ھۆججەتلىك قىسسە-رىزۋانگۈل>>--شايم شاپايوف. 2000-يىلى ئالماتا نەشر قىلىنغان.
6. رومان--<<توزۇماس گۈل>> -- ئابدۇراھمان قاھار. ياشلار نەشرىياتى. 2013-يىلى نەشرى.
7. ماي بويلاق رەسىم--<<كۈرەش قەھرىمانى-رىزۋانگۈل>> <<ئىلى دەرياسى>> ژورنىلى 1999-يىلى 6-سان. <<توزۇماس گۈل>> روماننىڭ مۇقاۋىسىغا بېسىلغان.



رەسسام —خېلىل داۋۇت

رىزۋانگۈلگە بېغىشلانغان ئەسەرلەرنىڭ تارىخىي قىممىتى

بىرىنچى: رىزۋانگۈل تەتقىقاتى —ئۇيغۇرلارنىڭ ھەربى جەھەتتە ئۆزىدىن نەچچە ھەسسە كۈچلۈك دۈشمەن بىلەن باتۇرلارچە جەڭ قىلىپ، غەلبە قىلغانلىقى، <<شەرقىي تۈركىستان جۇمھۇرىيىتى>>نى قۇرۇپ، 5 يىل ھۆر ياشغانلىقىنى پاكىت بىلەن تەمىنلەيدۇ. شۇنداقلا، ئىنقىلاپنىڭ ئالدى-كەينىدىكى داۋالغۇپ تۇرۇۋاتقان سىياسى، ئىجتىمائىي ۋەزىيەتنى رىزۋانگۈلنىڭ ھايات خاتىرىلىرى ئارقىلىق بىرقەدەر ئىنچىكە تەھلىل قىلىش، چۈشىنىشكە ئاساس بولىدۇ.

ئىككىنچى: پىدائىيلارنىڭ بىرقولىدا توقماق- تۆمۈر كۆتىرىپ، يەنە بىرقولىدا دۈشمەننىڭ قورالنى تارتىپ ئېلىپ، باتۇرلارچە جەڭ قىلغانلىقى ئوچىرىكلاردا تەكرار يېزىلغان.

بۇ- خەلقىمىزنىڭ دۈشمەننى ۋە تەندىن سۈرۈپ چىقىپ، ھۆرلۈككە ئېرىشىش ئىشەنچىنىڭ كۈچلۈك بولغانلىقىنى ئىسپاتلايدۇ. بۇ ئۇلۇغۋار ئۈمىدنىڭ روھىي مەنبەسى — ئازادلىققا تەشئاللىقنىڭ ئۇيغۇر خەلقىنىڭ ئېڭىدە يۇقۇرى چەككە يەتكەنلىكىدۇر. رىزۋانگۈل ھەققىدىكى ماتېرىيال خاراكتېرلىك ماقالىلارنى ئوقۇسىڭىز: <<قاغىدە ئايروپىلانلار، مۆلدۈردەك يېغىۋاتقان ئوقلار ئاستىدا دۈشمەنگە يولۋاستەك ئېتىلىۋاتقان ئونلىغان رىزۋانگۈللەر، يۈزلىگەن ياقۇپ ۋە ئەكبەرلەر (17) نى كۆرگەندەك بولسىز. ئۇلارنىڭ ئاجايىپ باتۇرلۇقى، ۋە تەنپەرۋەرلىكى — بۈگۈنكى كۈندە تىڭرىقاپ قالغان ئەۋلادىمىزغا روھىي كۈچ بولماقتا.

ئۇچىنچى: باتۇر رىزۋانگۈلنىڭ خاراكتېرى—ئۇيغۇر خانىم-قىزلىرىنىڭ خاراكتېرىگە ۋەكىللىك قىلىدۇ. ئۇنىڭ قەيسەر، ئەقىللىق، كەسكىن خاراكتېرىدىن باشقا يەنە بىر تەرىپىنىمۇ بايقاش تەس ئەمەس. يەنى، مېھرىبانلىق، كۆيۈمچانلىق، ئاقكۆڭۈللۈك. رىزۋانگۈلنىڭ خاراكتېرى شۇنچىلىك كۈچلۈككى، ئەسەرلەردە بۇ قىزنىڭ ئۆزىنى قىزلار بىلەن ئەمەس، يىگىتلەرگە سېلىشتۇرىدىغانلىقى ھەققىدىكى مەزمۇن ئورتاقلىققا ئىگە بولسىمۇ، جەڭ مەيدانىدىكى رىزۋانگۈل تەسۋىرلىرىدە سەپداشلىرىغا، بولۇپمۇ يارىدارلارغا بولغان ئاقكۆڭۈل، سەمىي، ئادىمىيلىكىگە، جانپىدالىقىغا كۆرە <<شەپقەت-ھەمىشەرسى>> دېگەن نامغا لايىقتۇر تۆتىنچى: رىزۋانگۈلگە بېغىشلانغان ئەسەرلەردە ئۇنىڭ رىقابەت ئېڭى كۈچلۈك، زامانىۋىيلىققا، بىلىمگە ئىنتىلىدىغان قىز ئىكەنلىكىمۇ گەۋدىلەندۈرۈلگەن. مۇشۇ نۇقتىدا باتۇر رىزۋانگۈل 21-ئەسىردىكى ھەممە ساھەلەر بويىچە تېخىمۇ كۈچلۈك رىقابەتكە دۈچكەلگەن زامانىمىز خانىم-قىزلىرىمىزغا ئۈلگە قىلىنغان. بۇنىڭ راستلىقىغا بىرلا پاكىتنى كۆرەيلى:

توققۇزتارا ناھىيىسىدە ياشايدىغان ئابدۇخېلىل مىرخېلىل ئاكنىڭ ئۈچ قىزى بار ئىدى. ئابدۇخېلىل ئاكا قىزلىرىنى ئەتراپلىق تەربىيەلەشكە يېتەرلىك بىلىمى بار، ساپالىق ئاتا ئىدى. ئۇ مېھمانخانا ئۆيىنىڭ تېمىغا رىزۋانگۈل، نازۇگۈم، ئايخان ئانا قاتارلىق قەھرىمان خانىم-قىزلىرىنىڭ پورتىپىنى، ئۇنىڭ ئاستىغا ئۆزىنىڭ بىر كۆپلەپ شېئىرنى چوڭ خەتلىك يېزىپ ئېسىپ قويغان:

سىرلىق ئەمەس نازۇك (18) كەزگەن قۇمۇشلۇق،

ھەسرەتلەنمەڭ دەرتلەر كەلسە باشلارغا.

رىزۋانگۈلدەك شىجائەتلىك بولغاندا،

قىزمۇ ياشار مۆھۈر بېسىپ تاشلارغا! (19)

X X X

يۇقۇرىدا تىزىمغا كىرگۈزۈلگەن ئەسەرلەردە زامانىمىز شائىرلىرىنىڭ ئەمەس، شائىرلىرىمۇ رىزۋانگۈلگە بېغىشلىغان ئەسەرلىرىنىڭ كۆپلىكىنى كۆرىمىز. مەن مەنبەسىنى ئالالمىغان يەنە نۇرغۇن ئەسەرلەر بار. قەھرىمانىمىزنىڭ ھاياتىغا قىزىققۇچىلارنىڭ داۋاملىق تولۇقلاپ كېتىشىگە ئىشىنىمەن. يازمامنى شائىرلىرىمىزنىڭ <<شەپقەت-ھەمىشەرسى>> مىزگە بېغىشلىغان يۈرەك سادالىرى بىلەن ئاخىرلاشتۇراي.

ھەمشىرەم

قاسىمجان قەمبىرى (ئىناق)

ئاسارەتتىن قۇتۇلۇشقا ئاتلانغان ،

ئوق ، پىلىميوت ، بومبىلاردىن ساقلانغان .

ۋەتەننى دۈشمىندىن ساقلانغان ، ئەي رىزۋانگۈل ، قۇڭغۇراقتەك ئاۋازىڭ ،

دائىم مېنىڭ مېھرىبانىم ھەمشىرەم . قىزىلگۈلنىڭ غۇنچىسىدەك جامالىڭ .

تارىخدا ئۇنتۇلمايدۇ ئەۋلادنىڭ ،

قەھرىمانە كۈرەشچان قىز ھەمشىرەم .

ئەي كۆزلىرىم ، پەرياد قىلىپ يىغلىغىن ،

دوستلىرىڭدىن دۈشمىنىڭنى ئىلغىغىن .

دۈشمەن ئۆلسۇن ، دوستلار قالسۇن دەپ تىلىگىن ، سەبىر تىلەپ ئاتاڭ بىلەن ئاناڭغا ،

دوستلار ئۈچۈن مەن يىغلايمەن ھەمشىرەم . تارىخ ئۈچۈن يازدىم ساڭا مەرسىيە .

تارىخىڭنى ھەرۋارقلاپ ئۆتكەندە ،

سەن كېلەرسەن كۆز ئالدىمغا ھەمشىرەم .

1945-يىلى 20-يانۋار

رىزۋانگۈل

ئابدۇساتتار ناسىرى

ئەلنىڭ شەپقەت-ھەمشىرىسى رىزۋانگۈل ،

يۈرىكىمگە كىرىۋالغان بىر چوغسەن .

ئايرو دورۇم ، ھەرەمباغلار كۆيگەندە ، ئۇ ۋاقىتلار بوۋاق ئىدىم بۆشۈكتە ،

ئوت ئىچىدە لەپىلدىگەن بىر تۇغسەن . بەلكىم تېنىم روھىڭ بىلەن پۈتۈلگەن .

زۇنۇن قادىر يازغان ئاشۇ ھېكايە ،

بىزگە ئۆلمەس دەرس قىلىپ ئۆتۈلگەن .

قايسى مەلئون ئاتى ساڭا شۇ ئوقنى ،
يىقىلغاندا... مەن ئېسە دەپ يىغلىدىم.

سەپداشلىرىڭ ئاتاڭغا ئۆتكەندە ،
گويا مەنمۇ شۇ دولقۇنغا قېتىلدىم.
پاك روھىڭغا دۇئا قىلدى ئانا يۇرت .
ئالى شېھىد بولۇپ كىردىڭ قەبرەڭگە .
ئىرادەڭدىن كۈلدى يېڭى بىر ئەۋلات ،
مەنمۇ سۆزلەي ھېكايەڭنى نەۋرەمگە! (20)

رىزۋانگۈل

ئاسمجان ئوبۇلقاسم

كىمىنىڭ يادىدىن كېچەر بۇ كۈنلەر ،
سېنىڭ ھېجرىڭدە پۇچۇلدى يۈرەك .
گۈلگۈن پىيالىدۇر . ئون توققۇز يېشىم ،
ياشلىق سەزگۈلىرى بولدى بى كېرەك .

ئىشقى سەھراىرىدىن كەلدىم يارىدار ،
گويا تۇغۇلۇپلا ئۆلدى يۈرۈكۈم .
بەلكىم سۆيىمەيدۇ يۈرۈكۈڭ مېنى ،
بەلكىم بۇ ئەرزىمەس مۇھەببەت ئۈچۈن .

ياشلىق ئىستەكلىرى ئويغانغاندىمۇ ،
سۆيۈش-سۆيۈلۈشكە ئۈلگۈرىمىدىڭ ھېچ .

تىڭشاپ بېقىشقا ئۈلگۈردۈڭ بەلكى ،
لېكىن ھەممىنى ئېپكەتتىڭ تىنىچ .
سۆيگۈڭ ، ياشلىقىڭ ، ئارزۇ-ئارمىنىڭ ،
تاش بورىنىمۇ ھەرەمباغدىكى .
خوشلاشقىنىڭدا ئاخىرقى قېتىم ،
ئويلانغان بولغىدىڭ كىمنى ، نىمىنى ؟....

يارىلار ئەت ئالغان يانۋار تۈنىدە ،
ياپار ئۈستۈڭنى قار ھەم زىمىستان .

سۆيىدۇ قەبرەڭنى ئون بىرىنچى ئاي ،

سۆيىمەن كەچكۈزنى سېغىنىپ ھامان.(21)

مەنبەلەر:

1. ئىپارخاننىڭ ئەسلى ئىسمى—مەمۇرە ئەزىزە خېنىم .
2. <<ئۇيغۇر دېڭىزى>> قازاقىستان << مىر >> نەشرىياتى 2013—يىل .
3. <<قەشقەر ئەدەبىياتى ژورنىلى>> 1985- يىلى 2-سان .
4. <<رىزۋانگۈلنى ئەسلەيمەن>> . ئاپتورى: رىزۋان ناسىر. خەلق نەشرىياتى <<ئۈمىد يۇلتۇزلىرى>> توپلامى .
5. <<ئازاتلىق جەڭچىسى- رىزۋانگۈل>> ئاپتورى: مۇزەپپەر ئابدۇللايېۋ. مىللەتلەر نەشرىياتى . 35-بەت . 2010 يىلى نەشرى .
6. <<شەپقەت-ھەمىشەسى- رىزۋانگۈل>> ئاپتورى: تۇرسۇن ئەرىشىدىن . ياشلار-ئۆسمۈرلەر نەشرىياتى . 94—بەت .
7. <<مىللى ئازاتلىق ئىنقىلاب جەريانىدا مەن ھەقدار بولغان ئىشلار>> ئاپتورى: ھاكىم تۇرسۇن سادىروف . تەكلىماكان ئۇيغۇر نەشرىياتى . 115—114-بەتلەر .
8. <<ئازاتلىق جەڭچىسى—رىزۋانگۈل>> ئاپتورى: مۇزەپپەر ئابدۇللايېۋ . 248- بەت .
9. <<ئازاتلىق جەڭچىسى -رىزۋانگۈل>> ئاپتورى: مۇزەپپەر ئابدۇللايېۋ . 48-بەت . يۇسۇپجان
10. <<ئازاتلىق جەڭچىسى-رىزۋانگۈل>> ئاپتورى: مۇزەپپەر ئابدۇللايېۋ. <<مەن ھەقدار بولغان ئىشلار>> ئاپتورى: ھاكىم تۇرسۇن . 82-بەت .
11. يۇقۇرقى كىتاب 226—227-بەتلەر .
12. دۆڭمەھەللە –غۇلجا شەھىرىدىكى قەدىمىي ، گۈزەل مەھەللە ..
- 13 ئالتۇنلۇق – غۇلجا شەھەر ئەتراپىدىكى مەنزىرىلىك مەھەللە نامى .
- 14 شائىر ئابدۇرېھىم ئۆتكۈرنىڭ <<ئىلى سۇلارى>> ناملىق شېئىرىدىن ئېلىندى .
15. <<شەپقەت-ھەمىشەسى>>—ئوچىرىك . ئاپتورى: زۇنۇن قادىر 1948-يىلى <<ئىلى گېزىتى>> دە ئېلان قىلىنغان . بۇ ئوچىرىك باشلانغۇچ مەكتەپ 4-يىللىقلارنىڭ <<ئەدەبىيات دەرسلىكى>> نىڭ 7 قىسىمىغا كىرگۈزۈلگەن . خەلق نەشرىياتى 1989- يىلى 4- ئاي نەشرى . 230-بەت .

16.. Miscellaneous Papers(2- bet)

Sherqiy Asiya Ve Pasipiktik Bezi Taksonlar Heqqide Nomenklatur Hatiriliri

(Papilionidae, Lepdoptera)

Ehmet O.Kochak. Muhebbet Kemal. 2000—yil.

17 <<ئىنقىلابى قۇربانلار ئەسلىمىسى>>. رەتلىگۈچى: نۇرسۇن ياسىن. غۇلجا شەھەر ئىنقىلابىي كومىتېتى خەلق ئىشلار ئىدارىسى تۈزگەن. 40—39—بەتلەر.

1. ياقۇپ ھەسەن—1926-يىلى غۇلجا شەھىرىنىڭ ئۈچدەرۋازا مەھەللىسىدە تۇغۇلغان. 1944-يىلى ئازاتلىق ئۇرۇشىغا قاتناشقان. ھەرەمباغ سوقۇشىنىڭ ئاخىرقى كۈنلىرىدە جەڭ مەيدانىدا ئوق تېگىپ قۇربان بولغان.
2. ئەكبەر ئىبراھىم—1929-يىلى چاپچال ناھىيەسىنىڭ جاغىستاي يېزىسىدا تۇغۇلغان. 1944-يىلى ئۈنەش يېشىدا پارتىزان بولغان. ھەرەمباغ سوقۇشىدا باتۇرلۇق كۆرسىتىپ، قەھرىمانلارچە قۇربان بولغان.
18. نازۇگۈم دېمەكچى.

19. ئەدەبىي ئاخبارات <<ئۈنۈنچى بۇلاق>> ئاپتورى: ئەنۋەر ناسىرى. <<ئىلى دەرياسى>> 2015-يىلى 6-سان. <<ئىلى گېزىتى>> باسما زاۋۇدى نەشىرى. 40—39—بەتلەر.

20. شېئىر—ئابدۇساتتار ناسىرى. <<ئىلى دەرياسى>> ژورنىلى. 2004-يىلى 4-سان.

21. <<ئاي بولمىسا، يۇلتۇز بار>>. ئاسمجان ئوبۇلقاسىم شېئىرلار توپلىمى. ياشلار-ئۆسمۈرلەر نەشرىياتى. 250-بەت.